

Alirajpur News: तहखाने में बना था नकली शराब का कारखाना... मकान जमींदोज

Alirajpur News: पुलिस ने गत चार अगस्त को चंद्रशेखर आजादनगर के दाहोद रोड स्थित घर में नकली शराब बनाने की फैक्ट्री पकड़ी थी।

Updated: | Sun, 15 Aug 2021 08:58 AM (IST)



Alirajpur News: चंद्रशेखर आजाद नगर। घर के तहखाने में नकली शराब बनाने के मामले में प्रशासन और पुलिस की टीम ने यहां शनिवार को बड़ी कार्रवाई की है। बुलडोजर से उक्त मकान को जमींदोज कर दिया गया है। कार्रवाई के दौरान बड़ी संख्या में लोग यहां जुटे रहे। इस दौरान कार्रवाई रोकने के लिए दबाव भी बनाया गया, हालांकि अफसरों ने किसी की एक नहीं सुनी। देखते ही देखते नगर के दाहोद रोड पर 1500 वर्गफीट जमीन पर बना मकान ढहा दिया गया।

पुलिस ने गत चार अगस्त को चंद्रशेखर आजादनगर के दाहोद रोड स्थित घर में नकली शराब बनाने की फैक्ट्री पकड़ी थी। सूचना पर जब टीम यहां पहुंची तो दंग रह गई थी। दरअसल शराब माफिया ने फिल्मी तस्करों की तर्ज पर घर के नीचे एक गुप्त तहखाना बना रखा था, जिसमें अलग-अलग ब्रांड की बोतलों में नकली शराब भरी जा रही थी। तहखाने में जाने का रास्ता भी आसान नहीं था। घर के बेडरूम की अलमारी के निचले हिस्से को खोलने पर तहखाने का रास्ता खुलता था। यहां से बकायदा लिफ्ट के जरिये नीचे जाने की व्यवस्था मिली थी। पुलिस ने तलघर में जाकर जांच की तो यहां अवैध रूप से 11 इम स्प्रिट, कुछ खाली इम, विभिन्न ब्रांड के होलोग्राम व स्टीकर, खाली बोतलें, पैकिंग के लिए गत्ते, शराब तैयार करने की मशीनें, खाली बोरे आदि मिले। उक्त सामग्री का मूल्य करीब छह लाख रुपये बताया गया था। मामले में आरोपित नवीन बसेर और उसकी पत्नी विशाखा के खिलाफ आबकारी अधिनियम की धारा 49ए के तहत मामला दर्ज किया था।

बताया जाता है कि करीब चार दिन पहले प्रशासन ने उक्त मकान को हटाए जाने का नोटिस दिया था। शनिवार शाम एसडीएम किरण आंजना, तहसीलदार यशपाल मुजाल्दा, थाना प्रभारी कैलाश बारिया, नगर परिषद सीएमओ इकबाल हुसैन दल-बल के साथ मौके पर पहुंचे और कार्रवाई शुरू की। सूत्र बताते हैं कि इस दौरान अफसरों पर राजनीतिक दबाव भी बनाया गया। लगातार अधिकारियों के फोन घनघनाते रहे। हालांकि अफसरों ने किसी की एक नहीं सुनी। शराब माफिया का मकान ढहा दिया गया। कार्रवाई के दौरान मौके पर बड़ी संख्या में लोग भी जुट गए थे।

Source: <https://www.naidunia.com/madhya-pradesh/alirajpur-alirajpur-news-fake-liquor-factory-was-built-in-basement-house-removed-7003715>